

# Dikjarazzjoni



Translations proofread by EDPB Members.  
This language version has not yet been proofread.

## Dikjarazzjoni dwar il-Pakkett dwar is-Servizzi Diġitali u l-Istrateġija dwar id-*Data* Adottata fit-18 ta' Novembru 2021

### Il-Bord Ewropew għall-Protezzjoni tad-*Data* adotta d-dikjarazzjoni li ġejja:

Minn Novembru 2020, il-Kummissjoni Ewropea pprezentat diversi proposti legiżlattivi bħala parti mill-istrateġija diġitali u tad-*data* tagħha, b'mod partikolari l-Att dwar is-Servizzi Diġitali (Digital Services Act, DSA), l-Att dwar is-Swieq Diġitali (Digital Markets Act, DMA), l-Att dwar il-Governanza tad-*Data* (Data Governance Act, DGA) u r-Regolament dwar approċċ Ewropew għall-Intelliġenza Artifiċjali (Regulation on a European approach for Artificial Intelligence, AIR). Il-ħames proposta għal "Att dwar id-*Data*" hija mistennija li tiġi pprezentata dalwaqt, bħala waħda minn diversi inizjattivi mħabbra fl-Istrateġija Ewropea għad-*Data*<sup>1</sup>.

Il-proposti għandhom l-għan li jiffaċilitaw l-użu u l-kondiviżjoni ulterjuri tad-*data* (personali) bejn aktar partijiet pubbliċi u privati fl-"ekonomija tad-*data*", biex jappoġġaw l-użu ta' teknoloġiji speċifiċi bħall-Big Data u l-IA u biex jirregolaw il-pjattaformi online u l-gwardjani. L-ipproċessar tad-*data* personali diġà huwa jew se jkun attività ewlenija tal-entitajiet, tal-mudelli ta' negozju u tat-teknoloġiji rregolati mill-proposti. L-effett ikkombinat tal-adozzjoni u l-implimentazzjoni tal-proposti għalhekk se jkollu impatt sinifikanti fuq il-protezzjoni tad-drittijiet fundamentali għall-privatezza u għall-protezzjoni tad-*data* personali, minqax fl-Artikoli 7 u 8 tal-Karta tad-Drittijiet Fundamentali tal-Unjoni Ewropea ("il-Karta tal-UE") u fl-Artikolu 16 tat-Trattat dwar il-Funzjonament tal-Unjoni Ewropea ("TFUE").

<sup>1</sup> Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, Strateġija Ewropea għad-*Data*, COM/2020/66 final.

L-EDPB u l-EDPS diġà ħarġu opinjonijiet kongunti dwar id-DGA<sup>2</sup> u l-AIR u l-EDPS ħareġ opinjonijiet dwar l-Istrategija Ewropea għad-*Data*, dwar id-DMA u dwar id-DSA<sup>3</sup>. Dawn l-Opinjonijiet jenfasizzaw għadd ta' tħassib u jagħmlu rakkomandazzjonijiet biex il-proposti jkunu aktar konformi mal-leġiżlazzjoni eżistenti tal-Unjoni dwar il-protezzjoni tad-*data*. L-EDPB jiddispjaċih li s'issa diversi rakkomandazzjonijiet għadhom ma ġewx indirizzati bis-sħiħ mill-koleġiżlatur<sup>4</sup>.

**B'din id-dikjarazzjoni, l-EDPB jiġbed l-attenzjoni għal għadd ta' tħassib ġenerali u jhegġeg lill-koleġiżlatur jiehu azzjoni deċiżiva. It-tħassib tagħna jikkonsisti fi tliet kategoriji: (1) nuqqas ta' protezzjoni tad-drittijiet u l-libertajiet fundamentali tal-individwi; (2) superviżjoni frammentata; u (3) riskji ta' inkonsistenzi.**

L-EDPB jikkunsidra li, mingħajr emendi ulterjuri, il-proposti se jkollhom impatt negattiv fuq id-drittijiet u l-libertajiet fundamentali tal-individwi u jwasslu għal incertezza legali sinifikanti li ddgħajef kemm il-qafas legali eżistenti kif ukoll dak futur. Bħala tali, il-proposti jistgħu jonqsu milli joħolqu l-kundizzjonijiet għall-innovazzjoni u t-tkabbir ekonomiku previsti mill-proposti nfushom.

## 1. NUQQAS TA' PROTEZZJONI TAD-DRITTIJET U L-LIBERTAJET FUNDAMENTALI TAL-INDIVIDWI

Fil-proposti, saru ċerti għażliet li x'aktarx ikollhom impatt fit-tul fuq id-drittijiet u l-libertajiet fundamentali tal-individwi u tas-soċjetà kollha kemm hi. Filwaqt li l-proposti jfittxu b'mod ġenerali li jimmitigaw varjetà ta' riskji, l-EDPB għandu tħassib serju dwar l-għadd ta' għażliet li saru u jikkunsidra li d-drittijiet u l-libertajiet fundamentali tal-individwi jeħtieġu protezzjoni addizzjonali. Eżempji speċifiċi jinkludu:

- Il-proposta għall-AIR tippermetti l-użu ta' **sistemi tal-IA li jikkategorizzaw individwi** mill-bijometrika (bħar-rikonoxximent tal-wiċċ) skont **l-etniċità, il-ġeneru, kif ukoll l-orjentazzjoni politika jew sesswali**, jew raġunijiet oħra ta' diskriminazzjoni pprojbiti, jew sistemi tal-IA li l-validità xjentifika tagħhom mhijiex ippruvata jew li huma f'kunflitt dirett mal-valuri essenzjali tal-UE<sup>5</sup>. L-EDPB jikkunsidra li tali sistemi għandhom jiġu pprojbiti fl-UE u jistieden lill-koleġiżlaturi jinkludu tali projbizzjoni fl-AIR. Barra minn hekk, l-EDPB jikkunsidra li l-użu tal-IA biex **jiġu affermati l-emozzjonijiet ta' persuna fiżika** huwa ferm mhux mixtieq u għandu jkun ipprojbit, hlief għal ċerti każijiet ta' użu speċifikati sew, jiġifieri għall-finijiet ta' saħħa jew riċerka, soġġett għal salvagwardji, kundizzjonijiet u limiti xierqa<sup>6</sup>.

<sup>2</sup> L-EDPB ħareġ ukoll id-Dikjarazzjoni 05/2021 dwar l-Att dwar il-Governanza tad-*Data* fid-dawl tal-iżviluppi leġiżlattivi.

<sup>3</sup> L-EDPS ħareġ ukoll Opinjoni Preliminari dwar l-Ispazju Ewropew tad-*Data* dwar is-Saħħa. Ħarsa ġenerali lejn l-opinjonijiet u d-dikjarazzjonijiet kollha maħruġa mill-EDPB u l-EDPS hija pprovduta fl-anness ta' din id-dikjarazzjoni.

<sup>4</sup> It-tħassib enfasizzat f'din id-Dikjarazzjoni jikkonċerna t-test inizjali tal-proposti magħmula mill-Kummissjoni u ma jirreferi għall-ebda pożizzjoni sussegwenti tal-Parlament Ewropew jew tal-Kunsill tal-Unjoni Ewropea sakemm ma jkunx indikat esplicitament mod ieħor.

<sup>5</sup> E.ż., il-poligraff, l-Anness III, 6. (b) u 7. (a) tal-AIR. L-Opinjoni Kongunta tal-EDPB-EDPS dwar l-AIR, il-paragrafu 32.

<sup>6</sup> L-Opinjoni Kongunta tal-EDPB-EDPS dwar l-AIR, il-paragrafu 35.

- Bl-istess mod, minħabba l-effett negattiv sinifikanti għad-drittijiet u l-libertajiet fundamentali tal-individwi, l-EDPB itenni li l-AIR **għandu jinkludi projbizzjoni fuq kwalunkwe użu tal-IA għar-rikonoxximent awtomatizzat tal-karatteristiċi umani fi spazji aċċessibbli għall-pubbliku** - bħal tal-uċuħ iżda wkoll il-mod kif wieħed jimxi, il-marki tas-swaba', id-DNA, il-vuċi, l-ittastjar u sinjali bijometriċi u ta' mġiba oħra - fi kwalunkwe kuntest<sup>7</sup>. L-AIR propost bħalissa jippermetti l-użu ta' sistemi ta' identifikazzjoni bijometrika remota f'ħin reali fi spazju aċċessibbli għall-pubbliku għall-fini tal-infurzar tal-liġi f'ċerti każijiet<sup>8</sup>. L-EDPB jilqa' r-Riżoluzzjoni tal-PE adottata reċentement fejn ir-riskji sinifikanti ġew enfasizzati<sup>9</sup>.
- L-EDPB jikkunsidra wkoll li r-**reklamar immirat online għandu jkun irregolat b'mod aktar strett** fid-DSA favur forom inqas intrużivi ta' reklamar li ma jeħtieġu l-ebda traċċar tal-interazzjoni tal-utenti mal-kontenut u jhegġeġ lill-koleġizlatur jikkunsidra eliminazzjoni gradwali li twassal għal **projbizzjoni ta' reklamar immirat abbażi ta' traċċar pervażiv**<sup>10</sup> filwaqt li t-tfassil ta' profili tat-tfal għandu b'mod ġenerali jiġi pprojbit.
- L-EDPB jirrakkomanda l-introduzzjoni ta' **rekwiziti ta' interoperabbiltà** kemm fid-DSA kif ukoll fid-DMA biex jiġi promoss ambjent diġitali aktar miftuħ għall-kompetizzjoni, li jagħmilha aktar faċli għall-individwi li jagħzlu minn fost is-servizzi li joffru privatezza u protezzjoni tad-*data* aħjar<sup>11</sup>.

## 2. SUPERVIŻJONI FRAMMENTATA

Il-proposti kollha jipprevedu l-istabbiliment ta' awtoritajiet superviżorji u strutturi Ewropej ġodda ta' kooperazzjoni bejn dawn l-awtoritajiet ("Bordijiet Ewropej")<sup>12</sup>. Filwaqt li l-ipproċessar tad-*data* personali huwa ċentrali għall-attivitajiet regolati mill-proposti, l-awtoritajiet superviżorji tal-protezzjoni tad-*data* mhumiex maħtura bħala l-awtoritajiet kompetenti ewlenin. L-EDPB ifakkar li, sa fejn huma kkonċernati l-protezzjoni u l-fluss liberu tad-*data* personali, l-Artikolu 16(2) tat-TFUE u l-Artikolu 8(3) tal-Karta tal-UE jeħtieġu li s-superviżjoni tal-ipproċessar tad-*data* personali tiġi fdata lil awtoritajiet indipendenti tal-protezzjoni tad-*data*<sup>13</sup>.

<sup>7</sup> L-Opinjoni Kongunta tal-EDPB-EDPS dwar l-AIR, il-paragrafu 32.

<sup>8</sup> Speċifikat skont l-Artikolu 5(1)(d)(i)-(iii) tal-AIR.

<sup>9</sup> Ir-Riżoluzzjoni tal-Parlament Ewropew tas-6 ta' Ottubru 2021 dwar l-intelliġenza artifiċjali fil-liġi kriminali u l-użu tagħha mill-pulizija u l-awtoritajiet ġudizzjarji f'materji kriminali (2020/2016(INI)).

<sup>10</sup> Ara wkoll l-Opinjoni tal-EDPS dwar id-DSA, il-paragrafi 69-70, kif ukoll ir-riżoluzzjoni tal-Parlament Ewropew tal-20 ta' Ottubru 2020 b'rakkomandazzjonijiet lill-Kummissjoni dwar Att dwar is-Servizzi Diġitali: adattament tar-regoli tad-dritt kummerċjali u ċivili għall-entitajiet kummerċjali li joperaw online (2020/2019 (INL)), il-paragrafu 15.

<sup>11</sup> Ara wkoll l-Opinjoni tal-EDPS dwar id-DSA, il-paragrafi 84-85 u l-Opinjoni tal-EDPS dwar id-DMA, il-paragrafi 37-38.

<sup>12</sup> Il-Kumitat Konsultattiv għas-Swieq Diġitali (Digital Markets Advisory Committee, DMAC) fid-DMA; Il-Bord Ewropew għas-Servizzi Diġitali (European Board for Digital Services, EBDS) fid-DSA; Il-Bord Ewropew għall-Intelliġenza Artifiċjali (European Artificial Intelligence Board, EAIB) fl-AIR; Il-Bord Ewropew għall-Innovazzjoni fil-qasam tad-*Data* (European Data Innovation Board, EDIB) fid-DGA.

<sup>13</sup> Ara d-dikjarazzjoni 05/2021 tal-EDPB dwar id-DAG fid-dawl tal-iżviluppi leġislattivi, il-paġna 3; l-Opinjoni Kongunta tal-EDPB-EDPS dwar l-AIR, il-paġna 14.

Barra minn hekk, l-EDPB huwa mħasseb ħafna li l-proposti ma jstabbilixxux b'mod ċar kif il-korpi superviżorji l-ġodda (u l-Bordijiet Ewropej li jakkumpanjawhom) għandhom jikkooperaw mal-awtoritajiet superviżorji tal-protezzjoni tad-*data* (u l-EDPB). B'mod partikolari, il-proposti jonqsu milli jindirizzaw b'mod adegwat is-sitwazzjonijiet ta' trikkib potenzjali fil-kompetenzi jew jikkonsultaw lil xulxin fi kwistjonijiet ta' tħassib reċiproku. Dan joħloq **riskju ta' strutturi ta' superviżjoni parallel** fejn awtoritajiet kompetenti differenti jissorveljaw l-istess entitajiet b'kunsiderazzjoni tal-istess attivitajiet (ta' pproċessar) **mingħajr kooperazzjoni strutturata** bejniethom.

### Eżempji speċifiċi jinkludu:

- Id-DSA propost jirrikjedi li l-awtoritajiet kompetenti jissorveljaw is-**sistemi ta' rakkomandazzjoni**<sup>14</sup> tal-pjattaformi online kbar ħafna (li spiss jinvolvu t-tfassil ta' profili tas-sugġetti tad-*data* skont it-tifsira tal-GDPR); kif ukoll il-miżuri meħuda biex **jigħu vvalutati u mitigati r-riskji sistemici, inkluż ir-riskju għad-dritt għall-privatezza**<sup>15</sup>. L-istess proposta fiha wkoll dispożizzjonijiet dwar il-**kodiċijiet ta' kondotta** li jistgħu jikkonċernaw l-ipproċessar tad-*data* personali<sup>16</sup>. Madankollu, ma tirrikjedix li l-awtoritajiet kompetenti jikkonsultaw jew jikkooperaw formalment mal-EDPB jew mal-membri tiegħu. Dan joħloq riskju għal gwida konfligġenti jew anke eżiti differenti f'azzjonijiet ta' infurzar mill-awtoritajiet superviżorji.
- Id-DGA propost jiddefinixxi tipi ġodda ta' fornituri u organizzazzjonijiet tas-servizzi li jipproċessaw ammonti kbar ta' *data* potenzjalment sensittiva, b'mod partikolari servizzi intermedjarji tad-*data* u organizzazzjonijiet tal-altruizmu tad-*data*. Madankollu, **ir-reġim ta' "skrutinju" għal dawn l-entitajiet huwa kwazi dikjarattiv u bħala tali ma jipprovdi protezzjoni suffiċjenti għas-sugġetti tad-*data***<sup>17</sup>, peress li huwa limitat għall-verifika mill-awtorità kompetenti tar-rekwiżiti (prinċipalment formali)<sup>18</sup> li għandha sseħħ f'limitu ta' żmien qasir ħafna<sup>19</sup>.
- L-AIR propost jistabbilixxi **skema ta' ċertifikazzjoni u kodiċijiet ta' kondotta** għal sistemi tal-IA b'riskju għoli, iżda mhuxwix ċar jekk u kif dawn iċ-ċertifikati u l-kodiċijiet jistgħu jinterfaċċaw mar-rekwiżiti skont il-GDPR<sup>20</sup>. Dan jista' jwassal għal sitwazzjonijiet li fihom is-sistemi tal-IA, minkejja li jkun iċ-ċertifikati (bil-marka CE) skont l-AIR biex jitqiegħdu fis-suq jew fis-servizz, ma jkunux konformi mar-regoli u l-prinċipji tal-protezzjoni tad-*data* (b'mod partikolari, id-DPbDD)<sup>21</sup>. Barra minn hekk, l-AIR propost ma fih l-ebda referenza għal mekkaniżmi ta'

<sup>14</sup> L-Artikolu 29 tad-DSA.

<sup>15</sup> B'mod partikolari fil-kuntest tal-Artikolu 27 (identifikazzjoni u valutazzjoni tal-aktar riskji sistemici prominenti u rikorrenti, kif ukoll l-aħjar prattiki biex jittaffew tali riskji), li jirreferi għall-Artikolu 26, inkluż 26(1)(b), u l-Artikoli 35 u 36 tad-DSA (il-kodiċijiet tal-kondotta).

<sup>16</sup> Ara l-Artikoli 35-36 tad-DSA.

<sup>17</sup> Ara l-Opinjoni Kongunta tal-EDPB-EDPS dwar l-AIR, il-paragrafu 136, 140, 151, 155, 175, 180, 191.

<sup>18</sup> Stabbiliti, rispettivament, fl-Artikolu 11 tad-DGA għall-fornituri tas-servizzi ta' kondivizzjoni tad-*data*, u l-Artikoli 16-19 għall-organizzazzjonijiet tal-altruizmu tad-*data*.

<sup>19</sup> Ġimgħa mid-*data* tan-notifika għall-fornituri tas-servizzi ta' kondivizzjoni tad-*data* (l-Artikolu 10(7) tad-DGA); tnax-il ġimgħa mid-*data* tal-applikazzjoni għall-organizzazzjonijiet tal-altruizmu tad-*data* (l-Artikolu 17(5) tad-DGA).

<sup>20</sup> L-Opinjoni Kongunta tal-EDPB-EDPS dwar l-AIR, il-paragrafu 74.

<sup>21</sup> L-Opinjoni Kongunta tal-EDPB-EDPS dwar l-AIR, il-paragrafu 76.

monitoraġġ (obbligatorji) għall-kodiċijiet ta' kondotta mfassla biex jivverifikaw li l-fornituri ta' sistemi tal-IA mhux b'riskju kbir jikkonformaw mad-dispożizzjonijiet tagħhom<sup>22</sup>.

- Id-DMA propost jirrikjedi li l-gwardjani jiffacilitaw l-eżerċizzju tal-**portabilità tad-data** f'konformità mal-GDPR u jipprovdu, taht ċerti kundizzjonijiet, **aċċess għad-data**, inkluża *data* personali, skont l-Artikolu 6(1)(h) u (i) u għal *data* anonimizzata skont l-Artikolu 6(1)(j), mingħajr ma jipprovdu bażi ġuridika ċara għall-ipproċessar tad-*data* personali jew dmir ta' konsultazzjoni u kooperazzjoni bejn kwalunkwe awtorità kompetenti maħtura skont id-DMA mal-awtorità kompetenti għall-protezzjoni tad-*data* waqt is-sorveljanza tal-konformità mad-dispożizzjonijiet tad-DMA.

Sabiex tiġi żgurata l-komplementarjetà fis-sorveljanza u tissaħħaħ iċ-ċertezza legali, l-EDPB jirrakkomanda bil-qawwa li kull waħda mill-proposti ssemmi b'mod ċar l-awtoritajiet superviżorji tal-protezzjoni tad-*data* fost l-awtoritajiet kompetenti rilevanti li magħhom għandha ssir il-kooperazzjoni. Minbarra dan, kull proposta għandha **tipprevedi bażi ġuridika esplicita għall-iskambju ta' informazzjoni meħtieġa għal kooperazzjoni effettiva u tidentifika ċ-ċirkostanzi li fihom għandha ssir il-kooperazzjoni**. Barra minn hekk, il-proposti għandhom jippermettu lill-awtoritajiet superviżorji kompetenti skont kull proposta **jikkondividu l-informazzjoni** miksuba fil-kuntest ta' kwalunkwe awditu u investigazzjoni relatati mal-ipproċessar tad-*data* personali mal-awtoritajiet kompetenti għall-protezzjoni tad-*data*, kemm fuq talba kif ukoll fuq inizzjattiva tagħhom stess<sup>23</sup>. L-EDPB jixtieq jenfasizza l-ħtieġa li jiġi żgurat li l-awtoritajiet superviżorji tal-protezzjoni tad-*data* jingħataw **riżorsi suffiċjenti** biex iwettqu dawn il-kompiti addizzjonali.

### 3. RISKJI TA' INKONSISTENZI

Il-proposti kollha għandhom l-għan li jirregolaw it-teknoloġiji jew l-attivitajiet li jinvolvu l-ipproċessar tad-*data* personali. Bħal tali, il-qafas eżistenti għall-protezzjoni tad-*data* huwa applikabbli bis-sħiħ. It-test operattiv tal-proposti, madankollu, jista' **joħloq ambigwiżità** fir-rigward tal-applikabbiltà tal-qafas għall-protezzjoni tad-*data* f'ċerti każijiet. Il-koleġiżlatur għandu jsolvi kwalunkwe ambigwiżità **biex jiżgura** ċ-ċertezza legali u jtejjeb il-koerenza mal-qafas eżistenti għall-ipproċessar tad-*data* sabiex tiġi żgurata l-applikazzjoni effettiva tiegħu. Fi kwalunkwe każ, il-proposti **għandhom jiddikjaraw b'mod ċar li ma għandhomx jaffettwaw jew jimminaw l-applikazzjoni tar-regoli eżistenti dwar il-protezzjoni tad-*data* u jiżguraw li r-regoli dwar il-protezzjoni tad-*data* għandhom jipprevalu** kull meta tkun qed tiġi pproċessata d-*data* personali<sup>24</sup>.

Barra minn hekk, uħud mid-dispożizzjonijiet jużaw l-istess terminoloġija bħall-GDPR jew id-Direttiva dwar il-Privatezza Elettronika mingħajr referenza esplicita għal-legiżlazzjoni msemmija hawn fuq. Dan jirriskja li jaffettwa l-interpretazzjoni mogħtija lill-kunċetti ewlenin tal-GDPR (bħall-kunċett ewlieni ta' "kunsens" jew "suġġett tad-*data*")<sup>25</sup>. Dan joħloq ukoll ir-riskju li ċerti dispożizzjonijiet jistgħu jinqraw

<sup>22</sup> L-Opinjoni Kongunta tal-EDPB-EDPS dwar l-AIR, il-paragrafu 79.

<sup>23</sup> Ara wkoll l-Opinjoni tal-EDPS dwar id-DSA, il-paragrafi 87-89 u l-Opinjoni tal-EDPS dwar id-DMA, il-paragrafi 39-41.

<sup>24</sup> F'konformità mad-drittijiet fundamentali għall-privatezza u għall-protezzjoni tad-*data* personali, minquxa fl-Artikoli 7 u 8 tal-Karta tal-UE u fl-Artikolu 16 tat-TFUE.

<sup>25</sup> L-EDPB jilqa' l-fatt li fil-Mandat tal-Kunsill dwar id-DGA kif adottat fl-24 ta' Settembru 2021, il-kunċetti ta' kunsens u s-suġġett tad-*data* nġiebu f'konformità mar-rekwiziti għall-kunsens fil-GDPR.

bħala li jiddevjaw mill-GDPR jew mid-Direttiva dwar il-Privatezza Elettronika. Konsegwentement, ċerti dispożizzjonijiet **jistgħu faċilment jiġu interpretati b'mod inkonsistenti mal-qafas legali eżistenti u sussegwentement iwasslu għal incertezza legali.**

### Eżempji speċifiċi jinkludu:

- Il-proposta għal DSA tirrikjedi li l-fornituri tas-servizzi **joffru lill-utenti mill-inqas għażla waħda biex jirċievu rakkomandazzjonijiet tal-kontenut li ma jinvolvox użu tat-tfassil ta' profili**<sup>26</sup>. Madankollu, il-prinċipju tal-protezzjoni tad-*data* mid-disinn u b'mod prestabbilit jirrikjedi li s-sistemi li joffru dawn ir-rakkomandazzjonijiet ma għandhomx ikunu bbażati fuq it-tfassil ta' profili *b'mod prestabbilit*<sup>27</sup>.
- F'ħafna każijiet, il-**baži ġuridika** għall-ipproċessar tad-*data* personali mhijiex ċara mit-test legali tal-proposti. Eżempju mid-DGA propost huwa n-nuqqas ta' ċarezza dwar l-użu mill-ġdid tad-*data* personali miżmuma mill-korpi tas-settur pubbliku<sup>28</sup>. L-AIR propost jindika li ma jipprovdix baži ġuridika ġenerali għall-ipproċessar tad-*data* personali, filwaqt li fl-istess ħin jiddikjara li l-fornituri tas-sistema tal-IA b'riskju kbir "*jistgħu jipproċessaw kategoriji speċjali ta' data personali*" biex ikunu żgurati l-monitoraġġ, id-detezzjoni u l-korrezzjoni tal-preġudizzju u jirrikjedi salvagwardji addizzjonali għal dak l-ipproċessar<sup>29</sup>.
- **It-trikkib (parzjali) tat-terminoloġija** b'tifsiriet differenti b'mod ċar bħal "servizzi ta' intermedjazzjoni online" fid-DMA propost u "servizzi ta' intermedjazzjoni tad-*data*" fid-DGA propost joħloq konfużjoni u jimpedixxi ċ-ċarezza tal-proposti.
- Wieħed mill-punti ewlenin ta' tħassib rigward id-DGA propost huwa li d-dispożizzjonijiet ma jispeċifikawx b'mod suffiċjenti **jekk jirreferux għal *data* mhux personali, għal *data* personali jew għat-tnejn**, u lanqas ma jispeċifikaw b'mod suffiċjenti li fil-każ ta' "settijiet ta' *data* mħallta", japplika l-GDPR. Bħala tali, mhuwiex ċar li l-qafas għall-protezzjoni tad-*data* jibqa' applikabbli kull meta jseħħ l-ipproċessar tad-*data* personali, u meta jkun meħtieġ li jitqiesu riskji speċifiċi għall-identifikazzjoni mill-ġdid ta' *data* personali anonimizzata<sup>30</sup>. Dan in-nuqqas ta' distinzjoni jista' jwassal għal konfużjoni, pereżempju, dwar jekk hijiex meħtieġa baži ġuridika skont il-GDPR (li huwa l-każ għall-ipproċessar kollu ta' *data* personali li jaqa' fil-kamp ta' applikazzjoni tiegħu)<sup>31</sup>.

### Inħarsu 'l quddiem:

L-EDPB huwa konxju li waħda mill-inizjattivi ewlenin tal-Istrateġija Ewropea għad-*Data* hija li jinholqu **Spazji Komuni Ewropej tad-*Data*** f'setturi strateġiċi u oqsma ta' interess pubbliku, inkluż fil-qasam tas-

<sup>26</sup> L-Artikolu 29 tad-DSA.

<sup>27</sup> L-Opinjoni tal-EDPS dwar id-DSA, il-paragrafu 73.

<sup>28</sup> L-Artikolu 5(6) tad-DGA.

<sup>29</sup> L-Artikolu 10(5) tal-AIR.

<sup>30</sup> L-Opinjoni Kongunta tal-EDPB-EDPS dwar id-DGA, il-paġna 16.

<sup>31</sup> Ara wkoll il-paragrafi 47–56 tal-Opinjoni Kongunta tal-EDPB-EDPS dwar id-DAG li tindika l-incertezza legali rigward il-baži ġuridika għall-ipproċessar tad-*data* personali.

sahħa (“Spazju Ewropew tad-*Data* dwar is-Saħħa”). Fl-Opinjoni Kongunta dwar id-DAG, l-EDPB u l-EDPS digħa enfasizzaw li kwalunkwe proposta, bħall-**Att Ewropew dwar id-*Data***, li jista’ jkollha impatt fuq l-ipproċessar ta’ *data* personali, trid tiżgura u tħares ir-rispett u l-applikazzjoni tal-acquis tal-UE fil-qasam tal-protezzjoni tad-*data* personali<sup>32</sup>.

Fiz-żmien tal-abbozzar ta’ din id-Dikjarazzjoni, l-għan u l-kontenut tal-proposti għal Att dwar id-*Data*, jew għall-Ispazju Ewropew tad-*Data* dwar is-Saħħa għadhom mhumiex disponibbli. Madankollu, huwa ċar li ż-żewġ inizjattivi se jkollhom l-għan li jżidu l-aċċess u l-użu mill-ġdid tad-*data* (personali) għall-finijiet tal-kondiviżjoni tad-*data* bejn il-partijiet privati u pubbliċi.

B’mod simili, għalhekk l-EDPB jistieden lill-Kummissjoni tevita ambigwità jiet fil-proposti l-ġodda biex tiżgura ċ-ċertezza legali u l-koerenza mal-qafas eżistenti għall-protezzjoni tad-*data* biex tiżgura l-applikazzjoni effettiva tiegħu. Fi kwalunkwe każ, il-proposti għandhom jiddikjaraw b’mod ċar li **ma għandhomx jaffettwaw jew jimminaw l-applikazzjoni tar-regoli eżistenti dwar il-protezzjoni tad-*data* u jiżguraw li r-regoli dwar il-protezzjoni tad-*data* għandhom jipprevalu kull meta tkun qed tiġi pproċessata d-*data* personali<sup>33</sup>.**

Barra minn hekk, konxju mill-isfidi partikolari li jirriżultaw miż-żieda fil-kondiviżjoni tad-*data*, l-EDPB jitlob li l-proposti legiżlattivi li jmiss dwar l-ispazji tad-*data* Ewropej u l-Att dwar id-*Data* jiddefinixxu **salvagwardji speċifiċi għall-protezzjoni tad-*data*** mill-bidu nett, filwaqt li jiżguraw livell għoli ta’ protezzjoni tad-*data* u jqisu fejn rilevanti l-ipproċessar ta’ kategoriji speċjali tad-*data* bħad-*data* dwar is-saħħa. Billi jiddefinixxu b’mod esplicitu dawn is-salvagwardji mill-bidu nett, nistgħu niżguraw livell adegwat ta’ protezzjoni tad-*data* personali u nevitaw incertezza legali potenzjali.

### Minbarra t-tħassib ġenerali identifikat hawn fuq, l-EDPB jixtieq jenfasizza:

(i) **in-natura inaljenabbli** tad-dritt għall-protezzjoni tad-*data* bħala dritt relatat ma’ **kull persuna fiżika** stabbilit skont l-Artikolu 16(1) tat-TFUE u l-Artikolu 8 tal-Karta tal-UE, li ma jstax jiġi rinunzjat<sup>34</sup>.

(ii) il-ħtieġa li jiġu inkorporati **salvagwardji speċifiċi biex tiġi żgurata l-konformità mal-prinċipji kollha tal-protezzjoni tad-*data***, b’mod partikolari **l-minimizzazzjoni tad-*data*, il-limitazzjoni tal-iskop u t-trasparenza**. Is-salvagwardji rilevanti jinkludu, mingħajr ma huma limiti għal: l-ispeċifikazzjoni tat-tipi ta’ *data* li tista’ tiġi pproċessata, l-għanijiet li għalihom tista’ tiġi pproċessata d-*data*, is-sugġett tad-*data* kkonċernati, il-partijiet li d-*data* personali tista’ tiġi kondiviża magħhom u l-perjodi ta’ żamma. Għandha tingħata attenzjoni partikolari lis-salvagwardji għall-ipproċessar **għall-finijiet ta’ riċerka xjentifika**, filwaqt li tiġi żgurata **ġestjoni tad-*data* legali, responsabbli u etika**, bħar-**rekwiżiti ta’ skrutinju** għar-riċerkaturi li se jkollhom aċċess għal ammonti kbar ta’ *data* personali potenzjalment sensitiva<sup>35</sup>.

(iii) l-importanza tal-obbligu tal-**protezzjoni tad-*data* mid-disinn u b’mod prestabbilit**, li huwa partikolarment rilevanti fil-kuntest ta’ **“prodotti konnessi”** (eż. l-Internet tal-Ogġetti u l-Internet tal-

<sup>32</sup> L-Opinjoni Kongunta tal-EDPB-EDPS dwar id-DGA, il-paragrafu 19.

<sup>33</sup> F’konformità mad-drittijiet fundamentali għall-privatezza u għall-protezzjoni tad-*data* personali, minquxa fl-Artikoli 7 u 8 tal-Karta tal-UE u fl-Artikolu 16 tat-TFUE.

<sup>34</sup> Id-dikjarazzjoni tal-EDPB dwar id-DGA fid-dawl tal-iżviluppi legiżlattivi, il-paġna 4.

<sup>35</sup> Ara pereżempju l-kundizzjonijiet stabbiliti fl-Artikolu 31(4) u 31(5) tad-DSA.

Iġsma<sup>36</sup>), minħabba r-riskji sinifikanti għad-drittijiet u l-libertajiet fundamentali tal-persuni kkonċernati<sup>37</sup>.

Għall-Bord Ewropew għall-Protezzjoni tad-*Data*

Il-President

(Andrea Jelinek)

---

<sup>36</sup> Ara l-Valutazzjoni tal-Impatt tal-Bidu għall-Att dwar id-*Data*, il-paġna 6, li tirreferi għal “apparat domestiku, oġġetti li jintlibsu u assistenti domestiċi intelligenti”, disponibbli:

[https://ec.europa.eu/info/law/better-regulation/have-your-say/initiatives/13045-Data-Act-&-amended-rules-on-the-legal-protection-of-databases\\_en](https://ec.europa.eu/info/law/better-regulation/have-your-say/initiatives/13045-Data-Act-&-amended-rules-on-the-legal-protection-of-databases_en).

<sup>37</sup> Ara l-Grupp ta' Ħidma tal-Artikolu 29 dwar il-Protezzjoni tad-*Data*, Opinion 8/2014 on the Recent Development on the Internet of things, p. 6-9, disponibbli:

[https://ec.europa.eu/justice/article-29/documentation/opinion-recommendation/files/2014/wp223\\_en.pdf](https://ec.europa.eu/justice/article-29/documentation/opinion-recommendation/files/2014/wp223_en.pdf).



ANNEX: Lista ta' opinjonijiet u dikjarazzjonijiet preċedenti adottati mill-EDPB u l-EDPS

- ) L-Opinjoni Kongunta 03/2021 tal-EDPB-EDPS dwar il-Proposta għal Regolament tal-Parlament Ewropew u tal-Kunsill dwar il-Governanza Ewropea tad-*Data* (l-Att dwar il-Governanza tad-*Data*), adottata fil-11 ta' Marzu 2021, disponibbli: [https://edpb.europa.eu/our-work-tools/our-documents/edpbedps-joint-opinion/edpb-edps-joint-opinion-032021-proposal\\_en](https://edpb.europa.eu/our-work-tools/our-documents/edpbedps-joint-opinion/edpb-edps-joint-opinion-032021-proposal_en)
- ) Id-Dikjarazzjoni 05/2021 tal-EDPB dwar l-Att dwar il-Governanza tad-*Data* fid-dawl tal-iżviluppi leġislattivi, adottata fid-19 ta' Mejju 2021, disponibbli: [https://edpb.europa.eu/system/files/2021-05/edpb\\_statementondga\\_19052021\\_en\\_0.pdf](https://edpb.europa.eu/system/files/2021-05/edpb_statementondga_19052021_en_0.pdf)
- ) L-Opinjoni Kongunta 05/2021 tal-EDPB-EDPS dwar il-proposta għal Regolament tal-Parlament Ewropew u tal-Kunsill li jstabilixxi regoli armonizzati dwar l-intelliġenza artifiċjali (l-Att dwar l-Intelliġenza Artifiċjali), adottata fit-18 ta' Ġunju 2021, disponibbli: [https://edpb.europa.eu/our-work-tools/our-documents/edpbedps-joint-opinion/edpb-edps-joint-opinion-52021-proposal\\_en](https://edpb.europa.eu/our-work-tools/our-documents/edpbedps-joint-opinion/edpb-edps-joint-opinion-52021-proposal_en)
- ) L-Opinjoni 01/2021 tal-EDPS dwar il-proposta għal Att dwar is-Servizzi Digitali, adottata fl-10 ta' Frar 2021, disponibbli: [https://edps.europa.eu/data-protection/our-work/publications/opinions/digital-services-act\\_en](https://edps.europa.eu/data-protection/our-work/publications/opinions/digital-services-act_en)
- ) L-Opinjoni 02/2021 tal-EDPS dwar il-proposta għal Att dwar is-Swieq Digitali, adottata fl-10 ta' Frar 2021, disponibbli fuq: [https://edps.europa.eu/data-protection/our-work/publications/opinions/digital-services-act\\_en](https://edps.europa.eu/data-protection/our-work/publications/opinions/digital-services-act_en)
- ) L-Opinjoni 03/2020 tal-EDPS dwar l-Istrateġija Ewropea għad-*Data*, adottata fis-16 ta' Ġunju 2020, disponibbli: [https://edps.europa.eu/sites/default/files/publication/20-06-16\\_opinion\\_data\\_strategy\\_en.pdf](https://edps.europa.eu/sites/default/files/publication/20-06-16_opinion_data_strategy_en.pdf)
- ) L-Opinjoni Preliminari 8/2020 tal-EDPS dwar l-Ispazju Ewropew tad-*Data* dwar is-Saħħa, adottata fis-17 ta' Novembru 2020, disponibbli: [https://edps.europa.eu/sites/default/files/publication/20-11-17\\_preliminary\\_opinion\\_european\\_health\\_data\\_space\\_en.pdf](https://edps.europa.eu/sites/default/files/publication/20-11-17_preliminary_opinion_european_health_data_space_en.pdf).